

## स्वामी सानंद गंगा संकल्प संवाद - 17वां कथन - नौकरियां छोड़ी, पर दायित्वबोध नहीं

By : INVC Team Published On : 13 May, 2016 10:14 AM IST

### ✘-अरुण तिवारी-

प्रो जी डी अग्रवाल जी से स्वामी ज्ञानस्वरूप सानंद जी का नामकरण हासिल गंगापुत्र की एक पहचान आई आई टी, कानपुर के सेवानिवृत्त प्रोफेसर, राष्ट्रीय नदी संरक्षण निदेशालय के पूर्व सलाहकार, केन्द्रीय प्रदूषण नियंत्रण बोर्ड के प्रथम सचिव, चित्रकूट स्थित ग्रामोदय विश्वविद्यालय में अध्यापन और पानी-पर्यावरण इंजीनियरिंग के नामी सलाहकार के रूप में है, तो दूसरी पहचान गंगा के लिए अपने प्राणों को दांव पर लगा देने वाले सन्यासी की है। जानने वाले, गंगापुत्र स्वामी ज्ञानस्वरूप सानंद को ज्ञान, विज्ञान और संकल्प के एक संगम की तरह जानते हैं।

पानी, प्रकृति, ग्रामीण विकास एवम् लोकतांत्रिक मसलों पर लेखक व पत्रकार श्री अरुण तिवारी जी द्वारा स्वामी ज्ञानस्वरूप सानंद जी से की लंबी बातचीत के हर अगले कथन को हम प्रत्येक शुक्रवार को आपको उपलब्ध कराते रहेंगे यह हमारा निश्चय है।

[इस बातचीत की श्रृंखला में पूर्व प्रकाशित कथनों को पढ़ने के लिए यहाँ क्लिक करें।](#)

आपके समर्थ पठन, पाठन और प्रतिक्रिया के लिए फिलहाल प्रस्तुत है :

**स्वामी सानंद गंगा संकल्प संवाद - 17वां कथन**

(बनारस हिंदू यूनिवर्सिटी और रुड़की यूनिवर्सिटी में छात्र गुरुदत्त अग्रवाल के विद्रोही तेवर की दास्तान ने स्वामी सानंद के निजी अतीत में मेरी दिलचस्पी बढ़ा दी थी। इंजीनियरिंग की पढ़ाई के बाद आगे की नौकरी और अनुभवों के बारे में जानने की मेरी जिज्ञासा देख, स्वामी जी ने उस हिस्से की परतें भी खोली। मुझे उनकी याददाश्त पर आज भी ताज्जुब है। मैंने उन्हें तथ्यों और घटनाक्रमों को कुछ यूँ बयां करते पाया, जैसे एक चलचित्र। सबसे अनुकूल यह रहा कि उन्होंने मेरे किसी प्रश्न का उत्तर देने में ना-नुकुर नहीं की।: प्रस्तोता )

### पहली नौकरी : सिंचाई विभाग

तिवारी जी, आगे की कुछ ऐसी रही कि इंजीनियरिंग के आखिर में मुझसे पूछा गया कि बिल्डिंग में जाओगे कि इरीगेशन में जाओगे। मैं सिंचाई विभाग में चला गया। मुझे, आने-जाने वालों को बताने का काम सौंपा गया। तभी बनारस हिंदू यूनिवर्सिटी का एक ग्रुप आया। मैंने स्टूडेंट्स को सब बताया। उस ग्रुप में जो टीचर थे, उन्होंने मुझसे कहा - "आपने जितने अच्छे से समझाया है, उससे लगता है कि आप एक अच्छे टीचर बन सकते हो।" यह बात मेरे दिमाग में बैठ गई। जगह निकली, तो मैंने आई. आई. टी., कानपुर में नौकरी के लिए अप्लाई कर दिया; सेलेक्ट भी हो गया।

### दूसरा ठिकाना : आई आई टी., कानपुर

मैंने सिंचाई विभाग की नौकरी की, तो रिहंद बांध पर ही की। मुझे 335 रुपये पर रखा गया। 75 रुपये प्रोजेक्ट भत्ता वगैरह अलग थे। मकान-फर्नीचर था ही। फिर यमुना के लिए हुआ, तो कई भत्ते बंद हो गये। 25 रुपये का मकान लेना पड़ा। आने-जाने वालों के खर्च; दो छोटे भाइयों की पढ़ाई का खर्च.. कुल मिलाकर कम पड़ा रहा था। आई. आई. टी., कानपुर में तनख्वाह भी बेहतर थी। सो, वहां चला गया।

## विद्रोही तेवर ने दिलाया इस्तीफा

आई आई टी., कानपुर का क्या बताऊं ; इमरजेंसी का वक्त था। उस वक्त वहां के डायरेक्टर थे - डॉक्टर अमिताभ भट्टाचार्य। डॉ. भट्टाचार्य, उस वक्त के शिक्षा मंत्री सिद्धार्थ शंकर राय के निकट थे। सिद्धार्थ शंकर, इंदिरा गांधी के निकट थे। इस निकटता को कुछ ऐसा नशा था कि अमिताभ भट्टाचार्य स्वयं को इंदिरा गांधी ही मानते थे। मेरा क्या था कि मैं डॉक्टर शुक्ला व दूसरे सभी जो जेल में बंद थे, उनसे जेल में मिलने जाता था। उनके परिवारों का ख्याल रखता था। बस, इसी को लेकर अमिताभ भट्टाचार्य, मुझे अपना दुश्मन मानने लगे। जब चुनाव के नतीजे आये, तो ढोल लेकर उनके निकट खूब नारे लगे - "भट्टाचार्य को बतला दो, इंदिरा गांधी हार गई है।"

अब डायरेक्टर भट्टाचार्य की कलाबाजी देखिए। मोरार जी सरकार में पी.सी. चंद्र शिक्षा मंत्री बने। वह भी बंगाल ही थे। तो भट्टाचार्य ने पी. सी. चंद्र से भी दोस्ती बना ली। इसके बाद वह हमें बुलाकर कहते थे - "बोलो, क्या कर सकते हो ?"

मैंने आई. आई. टी., कानपुर की नौकरी से इस्तीफा देने का निर्णय लिया। कोई और नौकरी हाथ में नहीं थी ; फिर भी मैंने इस्तीफा दे दिया। मैं जानता था कि घर जाऊंगा, तो सबसे ज्यादा खुश मेरे बाबा ही होंगे। यही हुआ।

## दो साल खेती-बाड़ी

मैंने अपने एक 30 एकड़ के बाग का मैनेजमेंट संभाला। छोटे भाई के साथ मेरी ज्यादा निकटता थी। मैं खेत पर ही रहता था ; वहीं पहली मंजिल पर। मैं टेक्टर चला लेता था। इस तरह ढाई

साल खेती की। हां, वहां बैठे-बिठाये कन्सलटेन्सी आ जाती थी, तो कर लेता था। तभी मैंने वलूड बैंक की कन्सलटेन्सी भी की। कलकत्ता शहर के सीवेज की डिजायन बनाई। हालांकि उस डिजायन का उपयोग नहीं हुआ, लेकिन वह समय की बात थी।

### तीसरी नौकरी : केन्द्रीय प्रदूषण नियंत्रण बोर्ड

डॉ. निलय चैधरी - यादवपुर यूनिवर्सिटी के प्रोफेसर थे। वह मुझसे परिचित थे। वह मुझे बुलाते रहते थे। सीपीसीबी (केन्द्रीय प्रदूषण नियंत्रण बोर्ड) के चेयरमैन हुए तो उन्होंने मुझसे कहा कि सीपीसीबी के मेम्बर सेक्रेटरी होकर आ जाओ। मैंने कहा कि मैं अब नौकरी नहीं करना चाहता। नौकरी के मेरे अनुभव अच्छे नहीं हैं।

उन्होंने कहा - "अनुभव भूल जाओ। आ जाओ। तुम्हारी जरूरत है।"

मैंने कहा कि मैं अप्लाई नहीं करूंगा। उन्होंने जो किया हो। सी आई इंकवायरी घर आई। मैंने ज्वाइन किया। वहां भी वही हुआ।

### एक अनुभव : प्राइवेट बनाम पब्लिक

एक डॉ. मोहन्ती थे। डॉ. मोहन्ती व सरकार चाहती थी कि प्रदूषण के प्रावधानों को का प्राइवेट सेक्टर पर तो कडाई पर पालन हो, पर पब्लिक सेक्टर पर नरमी बरती जाये। इस पर मेरा मतभेद हुआ। मैंने कहा -" पॉल्युशन इज पॉल्युशन ; तो फिर पारशियल्टी क्यों ?"

'नेशनल टैक्सटाइल कारपोरेशन' पब्लिक सेक्टर की कंपनी है और 'एंग्लो

टैक्सटाइल्स' प्राइवेट सेक्टर की। मैंने दोनों को नोटिस दिया था। वे नहीं आये। मैंने फिर लिखा कि मेरा उद्देश्य यह है कि चर्चा करके ट्रीटमेंट प्लांट लगायें। दोनों ही नहीं आये, तो मैंने दोनों के खिलाफ केस दायर कर दिया। केस दायर होने पर 'एंग्लो टैक्सटाइल्स' वाले आये। बातचीत के बाद वे ट्रीटमेंट प्लांट लगाने का तैयार हो गये। उन्होंने इस संदर्भ में एक एफीडेविट (शपथपत्र) भी दिया। अतः मैंने उनके खिलाफ केस वापस ले लिया। एन टी सी के खिलाफ केस चलता रहा। कोर्ट ने मिल को बंद करा दिया। अब एन टी सी वालों ने क्या किया कि भारत सरकार के टैक्सटाइल सेक्रेटरी को पकड़ा। उन्हें कुछ समझाया होगा। हमारे टी एन खोसू साहब थे। उन्होंने मुझे बुलाया। मैंने उन्हें स्थिति बताई। मैं एन टी सी वालों के पास भी गया। एन टी सी वालों का रुख यह था कि जब पैसा होगा, तब बनायेंगे। अभी नहीं बनायेंगे।

टी एन खोसू साहब, मुझे टैक्सटाइल सेक्रेटरी के पास ले गये। सेक्रेटरी महोदय खड़े तक नहीं हुए; बोले कि बैठिए। हम बैठे तो बोले - "क्या पियोगे?"

मैंने कहा - "कुछ भी।"

उन्होंने कॉफी के लिए घंटी बजाई। फिर बोले - "यह क्या किया आपने? नोटिस विद्वा कर लीजिए।"

खोसू साहब ने उन्हें समझाने की कोशिश की। खोसू साहब ने कहा कि यदि एन. टी. सी. साल भर में ट्रीटमेंट प्लांट लगाने का एफीडेविट दे दे, तो केस विद्वा कर लेंगे। खोसू साहब ने उन्हें डेढ़ साल तक वक्त देने की बात कही।

टैक्सटाइल सेक्रेटरी ने कहा कि लिखकर नहीं दे सकते। खोसू साहब ने कहा - "तो फिर क्या बात सकती है?" इसके खोसू साहब खड़े हो गये। हम बाहर आ गये। बाद में खोसू साहब पर क्या दबाव पड़े, लेकिन मैं पीछे नहीं हटा।

एक तो यह घटना घटी। दूसरी घटना, यमुना जी को लेकर थी।

## एक अनुभव : प्रदूषण बोर्ड

हम यमुना सफाई को लेकर सारा अध्ययन कर चुके थे। दिल्ली के सीवेज ट्रीटमेंट क्षमता कम थी और सीवेज ज्यादा था। यह 1983 की बात है। सोनिया विहार का 100 एमजीडी का वाटर प्लांट सेंक्शन होने को था। नियम था कि जब तक उद्योग का एसटीपी चालू नहीं हो जाता, कोई उद्योग चालू नहीं किया जा सकता। मैं तो वाटर ट्रीटमेंट प्लांट को भी एक उद्योग ही मानता हूँ।

मैं कह रहा था कि जब तक 90 एमजीडी का सीवेज ट्रीटमेंट प्लांट नहीं लग जाता, सोनिया विहार वाटर ट्रीटमेंट प्लांट सेंक्शन न हो। उस वक्त दिल्ली जल बोर्ड नहीं था; 'दिल्ली सीवेज एण्ड वाटर अंडरटेकिंग' था। काशीनाथ जैन, उसके सुपरिंटेंडिंग इंजीनियर थे। मैं उनसे मिला। उनके सामने अपनी बात रखी। उन्होंने कहा - "90 एमजीडी के एसटीपी में तो बहुत पैसा लगता है। सरकार पैसा देगी, तब होगा। आप ऐसा करो कि हमारे खिलाफ कोर्ट में केस कर दो। कोर्ट का ऑर्डर होगा, तो हम सरकार से पैसा मांग लेंगे।"

मैंने यह बात अपने चेयरमैन डॉ. निलय चौधरी के सामने रखी। वह मान गये। उन्होंने मंजूरी दे दी। मैंने कागज तैयार किए। बोर्ड से मंजूरी के लिए भेजा। बोर्ड की मीटिंग में चार-पांच आइटम थे। निलय चौधरी, पहले चार आइटम तक तो रहे। पांचवें यानी यमुना वाले मामले का नंबर आया, तो मिनिस्ट्री जाना आवश्यक बताकर चले गये।....

\*\*\*\*\*

✘ परिचय :-

अरुण तिवारी

लेखक ,वरिष्ठ पत्रकार व सामाजिक कार्यकर्ता

1989 में बतौर प्रशिक्षु पत्रकार दिल्ली प्रेस प्रकाशन में नौकरी के बाद चौथी दुनिया साप्ताहिक, दैनिक जागरण- दिल्ली, समय सूत्रधार पाक्षिक में क्रमशः उपसंपादक, वरिष्ठ उपसंपादक कार्य। जनसत्ता, दैनिक जागरण, हिंदुस्तान, अमर उजाला, नई दुनिया, सहारा समय, चौथी दुनिया, समय सूत्रधार, कुरुक्षेत्र और माया के अतिरिक्त कई सामाजिक पत्रिकाओं में रिपोर्ट लेख, फीचर आदि प्रकाशित।

1986 से आकाशवाणी, दिल्ली के युववाणी कार्यक्रम से स्वतंत्र लेखन व पत्रकारिता की शुरुआत। नाटक कलाकार के रूप में मान्य। 1988 से 1995 तक आकाशवाणी के विदेश प्रसारण प्रभाग, विविध भारती एवं राष्ट्रीय प्रसारण सेवा से बतौर हिंदी उद्घोषक एवं प्रस्तोता जुड़ाव।

इस दौरान मनभावन, महफिल, इधर-उधर, विविधा, इस सप्ताह, भारतवाणी, भारत दर्शन तथा कई अन्य महत्वपूर्ण ओ बी व फीचर कार्यक्रमों की प्रस्तुति। श्रोता अनुसंधान एकांश हेतु रिकार्डिंग पर आधारित सर्वेक्षण। कालांतर में राष्ट्रीय वार्ता, सामयिकी, उद्योग पत्रिका के अलावा निजी निर्माता द्वारा निर्मित अग्निहरी जैसे महत्वपूर्ण कार्यक्रमों के जरिए समय-समय पर आकाशवाणी से जुड़ाव।

1991 से 1992 दूरदर्शन, दिल्ली के समाचार प्रसारण प्रभाग में अस्थायी तौर संपादकीय सहायक कार्य। कई महत्वपूर्ण वृत्तचित्रों हेतु शोध एवं आलेख। 1993 से निजी निर्माताओं व चैनलों हेतु 500 से अधिक कार्यक्रमों में निर्माण/ निर्देशन/ शोध/ आलेख/ संवाद/ रिपोर्टिंग अथवा स्वर। परशेप्शन, यूथ पल्स, एचिवर्स, एक दुनी दो, जन गण मन, यह हुई न बात, स्वयंसिद्धा, परिवर्तन, एक कहानी पत्ता बोले तथा झूठा सच जैसे कई श्रृंखलाबद्ध कार्यक्रम। साक्षरता, महिला सबलता, ग्रामीण विकास, पानी, पर्यावरण, बागवानी, आदिवासी संस्कृति एवं विकास विषय आधारित फिल्मों के अलावा कई राजनैतिक अभियानों हेतु सघन लेखन। 1998 से मीडियामैन सर्विसेज नामक निजी प्रोडक्शन हाउस की स्थापना कर विविध कार्य।

संपर्क :- ग्राम- पूरे सीताराम तिवारी, पो. महमदपुर, अमेठी, जिला- सी एस एम नगर, उत्तर प्रदेश ,  
डाक पता: 146, सुंदर ब्लॉक, शकरपुर, दिल्ली- 92

Email:- amethiarun@gmail.com . फोन संपर्क: 09868793799/7376199844

Disclaimer : The views expressed by the author in this feature are entirely his own and do not necessarily reflect the views of INVC NEWS .

URL : <https://www.internationalnewsandviews.com/स्वामी-सानंद-नौकरियां-छो-2/>



12th year of news and views excellency

www.internationalnewsandviews.com

Committed to truth and impartiality

Copyright © 2009 - 2019 International News and Views Corporation. All rights reserved.

---

[www.internationalnewsandviews.com](http://www.internationalnewsandviews.com)